

IL-ĦAMRUN MATUL IL-GWERRA

minn Ivan Bugeja

Issa li għadew aktar minn sittin sena minn tmiem it-Tieni Gwerra Dinjija, f'it huma dawk li jiftakru minn xiex għadda l-poplu Malti, li għal snin shah ġarrab il-qilla tal-gwerra. Snin shah ta' tensjoni liema bhala, b'ħafna nuqqasijiet essenzjali, fit-tiġrif u f'incertezza kbira.

Fi żmien il-gwerra naraw illi l-popolazzjoni tal-Ħamrun żdiedet ġmiela u dan għall-fatt illi eluf ta' nies, l-aktar mill-inħawi tal-Kottonera sabu refuġju fil-Ħamrun sabiex jehilsu mill-bumbardamenti kontinwi tal-Ġermaniżi u tat-Taljani. Ta' kuljum it-tarzna u l-inħawi tal-Port il-Kbir kienu jiġu attakkati u dan sabiex jiddgħajfu l-infrastrutturi għat-tiswija tal-bastimenti navali tal-Ingilterra.

Minħabba din iż-żieda fil-popolazzjoni, il-Ħamrun sar post mill-aktar attiv u għalhekk l-awtoritajiet għamlu minn kollox sabiex isahhu s-servizzi umanitariji li kienu tant bżonnjużi għaċ-ċittadini li mlew kull rokna vojta tal-Ħamrun.

Fl-1 ta' Ġunju tal-1940 naraw illi fil-Ħamrun twaqqfu l-kwartieri tal-*Air Raid Precautions* (A.R.P.). Dan c-centru nfetaħ fl-istitut ta' Fra Diegu u l-ghan prinċipali tiegħu kien li jispjega u jgħallim lin-nies ċivili x' kellu jsir f'każ ta' xi attakk mill-ajru u anki sabiex jagħtu l-ewwel għajjnuna wara xi bumbardament. Fil-fatt mhux l-ewwel darba li saru eżerċizzji sabiex f'kas t'eventwalità l-poplu kien ikun jaf x'għandu jagħmel.




ikompli f'pagna 57



Wiehed minnhom kien sar ftit granet wara l-ftuh taç-ċentru u dan ma kien xejn hlief *Blackout Practice*. Dakinhar kienet inghatat l-ordni sabiex jintfew id-dwal kemm tad-djar kif ukoll tat-toroq halli b'hekk mill-ajru ma jkun jidher xejn hlief dlam ċappa!! Dan l-eżerċizzju kien beda fl-ghaxxa ta' bil-lejl u baqà sejjer sa sbieh l-ghada filghodu. Naraw illi dan l-eżerċizzju kien baqà sejjer kull lejl, sakemm l-awtoritajiet kienu sodisfatti b'dak li kien qed isir. Imbagħad, aktar tard matul s-snin tal-gwerra u meta l-qilla tal-attakki ždiedet sew, naraw illi din il-proċedura kienet saret xi haġa regolari u ta' kull lejl.

Iç-ċentru tal-A.R.P. kien immexxi minn supretendent u mill-assistent tiegħu li kien surġent-maġġur. Magħhom kien hemm tliet surġenti, tabib, qassis u madwar tletin *Air Raid Warden*. Iç-ċentru kien mghammar b'kull haġa li kienet tkun meħtieġa f'kas ta' tiġrif ta' xi bini. Kellu wkoll sirena li xogħlha kien li tgħarraf lill-poplu li kien ġej attakk mill-ajru u għalhekk ikun ahjar jekk imur u jsib post għall-kenn f'xi xelter taht l-art.

Barra dan iç-ċentru, fil-Hamrun, l-awtoritajiet fethu wkoll sptar tal-emergenza għan-nies midruba. Dan kien infetaħ fil-*Bugeja Technical Institute* (illum Santa Venera) u fih kienu jiddewwew u jġu operati l-midruba li jkunu wegġġhu waqt xi hbit mill-ajru. Fl-1940 infetaħ ukoll sptar tal-maternità b'mitt sodda fl-Istitut ta' Cini. Fil-Hamrun, l-awtoritajiet kienu hatru wkoll *District Medical Officer* (D.M.O.) u *Assistant D.M.O.* sabiex jassistu lill-poplu fil-htigijiet sanitarji. Imbagħad fid-19 ta' Ġunju 1940, l-Avukat J. Pace inhatar District Commissioner biex jgħin lill-poplu jgħix bl-ahjar mod possibbli.



Kif diġa għedna, minħabba n-numru kbir ta' refuġjati, l-awtoritajiet waqqfu wkoll il-*Communal Feeding Services* jew kif kienu magħrufa l-*Victory Kitchens*. Dawn ma kienu xejn hlief postijiet li jservu l-ikel lin-nies l-aktar fil-bżonn. Ta' kuljum dawn il-kċejjen kienu jippreparaw l-ikel għal madwar mitejn persuna. Dan kien ivarja minn xi ftit ministra

ikompli f'pagna 59



sa xi naqra laham, l-aktar tal-mogħoż. Izda mbagħad minn Jannar tal-1942 is-servizz tjeb kemmxajn u hawnhekk l-awtoritajiet biddlu l-lista tal-ikel provdut. Din kienet taqra hekk:

Il-Hadd - Stuffat tal-laħam bit-tadam u l-fażola.

It-Tnejn - Għagin bit-tadam u l-ġobon.

It-Tlieta - Balbuljata bit-tadam u t-trab tal-bajd.

L-Erbgħa - Minestra tal-ħaxix.

Il-Hamis - Stuffat tal-laħam bit-tadam u l-fażola.

Il-Ġimgħa - Minestra tal-ħaxix.

Is-Sibt - Għagin bit-tadam u l-ġobon.

Jingħad illi l-Victory Kitchen li kien hemm ġewwa Triq Barth, il-Hamrun kienet fost l-aqwa li kien hawn ġol-pajjiż. Sorsi ufficċjali kienu qalu li “il-Victory Kitchen ta’ Triq Barth kienet toffri servizz eċċellenti u iġeniku ħafna.....kienet qed tiġi mmexxija b’sengħa, b’għaqaq u b’organizazzjoni kbira.”

Interessati wkoll kien l-fatt illi f’Jannar tal-1942, fil-Hamrun kien hemm 769 persuna bla xogħol. Matul l-istess snin numru t’istituzzjonijiet governattivi mxew lejn il-Hamrun, fosthom id-dipartiment tal-ilma u l-elettriku, tal-agrikultura, tal-posta u tal-qorti (*Lower Courts*). Tajjeb ngħid ukoll, illi għal xi snin, matul il-gwerra fil-Hamrun kien hemm tliet teatri taċ-ċinema. Dawn kienu l-Odeon, ir-Rex u t-Trianon.

Nagħlaq dan ir-rakkont qasir billi nikkwota silta minn kanzunetta li kienet fuq fomm hafna minn dawk li għexu fi żmien il-gwerra.

*Kelli dagħjsa illi biha kont nistgħad,
Giet il-lieva u ġabruni għal suldat,
Minn sinjur ġabuni fqir,
Kelli nuża l-azzarin,
Singing ya ya yuppie yuppie ya!!*

